

# ΠΕΤΡΟΥ ΕΠΙΣΤΟΛΗ ΚΑΘΟΛΙΚΗ ΠΡΩΤΗ

<sup>1</sup> Πέτρος, ἀπόστολος Ἰησοῦ Χριστοῦ, ἐκλεκτοῖς παρεπιδήμοις διασπορᾶς Πόντου, Γαλατίας, Καππαδοκίας, Άσιας, καὶ Βιθυνίας,  
<sup>2</sup> κατὰ πρόγνωσιν Θεοῦ πατρός, ἐν ἀγιασμῷ πνεύματος, εἰς ὑπακοὴν καὶ ράντισμὸν αἵματος Ἰησοῦ Χριστοῦ· χάρις ὑμῖν καὶ εἰρήνη πληθυνθείη.

<sup>3</sup> Εὐλογητὸς ὁ Θεὸς καὶ πατὴρ τοῦ Κυρίου ἡμῶν Ἰησοῦ Χριστοῦ, ὁ κατὰ τὸ πολὺ αὐτοῦ ἔλεος ἀναγεννήσας \*ἡμᾶς εἰς ἐλπίδα ζῶσαν δι’ ἀναστάσεως Ἰησοῦ Χριστοῦ ἐκ νεκρῶν, <sup>4</sup> εἰς κληρουνομίαν ἄφθαρτον καὶ ἀμίαντον καὶ ἀμάραντον, τετηρημένην ἐν οὐρανοῖς εἰς τὴν ἡμᾶς, <sup>5</sup> τοὺς ἐν δυνάμει Θεοῦ φρουρουμένους διὰ πίστεως εἰς σωτηρίαν ἐτοίμην ἀποκαλυφθῆναι ἐν καιρῷ ἐσχάτῳ.

<sup>6</sup> Ἐν ᾧ ἀγαλλιᾶσθε, ὀλίγον ἄρτι, εἰ δέον ἐστί, λυπηθέντες ἐν ποικίλοις πειρασμοῖς, <sup>7</sup> οὐα τὸ δοκίμιον ὑμῶν τῆς πίστεως πολὺ τιμιώτερον χρυσίου τοῦ ἀπολλυμένου, διὰ πυρὸς δὲ δοκιμαζομένου, εὑρεθῆ εἰς ἐπαινον καὶ τιμὴν καὶ δόξαν ἐν ἀποκαλύψει Ἰησοῦ Χριστοῦ· <sup>8</sup> δὸν οὐκ ἔξιδότες ἀγαπᾶτε, εἰς δὸν ἄρτι

---

\* **1:3** ἡμᾶς | ὑμᾶς ELZ † **1:4** ἡμᾶς | ὑμᾶς SCR ‡ **1:8** εἰδότες | ιδόντες SCR

μὴ ὄρῶντες, πιστεύοντες δέ, ἀγαλλιᾶσθε χαρᾶ ἀνεκλαλήτω καὶ δεδοξασμένῃ,<sup>9</sup> κομιζόμενοι τὸ τέλος τῆς πίστεως ὑμῶν, σωτηρίαν ψυχῶν.<sup>10</sup> Περὶ ἣς σωτηρίας ἐξεζήτησαν καὶ ἐξηρεύνησαν προφῆται οἱ περὶ τῆς εἰς ὑμᾶς χάριτος προφητεύσαντες.<sup>11</sup> ἐρευνῶντες εἰς τίνα ἡ ποῖον καιρὸν ἐδήλου τὸ ἐν αὐτοῖς πνεῦμα Χριστοῦ, προμαρτυρόμενοι τὰ εἰς Χριστὸν παθήματα, καὶ τὰς μετὰ ταῦτα δόξας.<sup>12</sup> Οἵς ἀπεκαλύφθη ὅτι οὐχ ἔσαυτοῖς, ἡμῖν δὲ διηκόνουν αὐτά, ἢ νῦν ἀνηγγέλη ὑμῖν διὰ τῶν εὐαγγελισμένων ὑμᾶς ἐν πνεύματι ἀγίῳ ἀποσταλέντι ἀπ' οὐρανοῦ, εἰς ἃ ἐπιθυμοῦσιν ἄγγελοι παρακύψαι.

<sup>13</sup> Διὸ ἀναζωσάμενοι τὰς ὄσφύας τῆς διανοίας ὑμῶν, νήφοντες, τελείως ἐλπίσατε ἐπὶ τὴν φερομένην ὑμῖν χάριν ἐν ἀποκαλύψει Ἰησοῦ Χριστοῦ.<sup>14</sup> ὡς τέκνα ὑπακοῆς, μὴ συσχηματιζόμενοι ταῖς πρότερον ἐν τῇ ἀγνοίᾳ ὑμῶν ἐπιθυμίαις,<sup>15</sup> ἀλλὰ κατὰ τὸν καλέσαντα ὑμᾶς ἄγιον καὶ αὐτοὶ ἄγιοι ἐν πάσῃ ἀναστροφῇ γενηθῆτε.<sup>16</sup> διότι γέγραπται, Ἅγιοι γένεσθε, ὅτι ἐγὼ ἄγιός είμι.

<sup>17</sup> Καὶ εἰ πατέρα ἐπικαλεῖσθε τὸν ἀπροσωπολήπτως κρίνοντα κατὰ τὸ ἐκάστου ἔργον, ἐν φόβῳ τὸν τῆς παροικίας ὑμῶν χρόνον ἀναστράφητε.<sup>18</sup> εἰδότες ὅτι οὐ φθαρτοῖς, ἀργυρίῳ ἢ χρυσίῳ, ἐλυτρώθητε ἐκ τῆς ματαίας ὑμῶν ἀναστροφῆς πατροπαραδότου,<sup>19</sup> ἀλλὰ τιμίῳ αἷματι ὡς ἀμνοῦ ἀμώμου καὶ ἀσπίλου Χριστοῦ,

**20** προεγνωσμένου μὲν πρὸ καταβολῆς κόσμου, φανερωθέντος δὲ ἐπ' ἐσχάτων τῶν χρόνων δι' ὑμᾶς, **21** τοὺς δι' αὐτοῦ πιστεύοντας εἰς Θεόν, τὸν ἐγείραντα αὐτὸν ἐκ νεκρῶν, καὶ δόξαν αὐτῷ δόντα, ὥστε τὴν πίστιν ὑμῶν καὶ ἔλπιδα εἶναι εἰς Θεόν.

**22** Τὰς ψυχὰς ὑμῶν ἡγνικότες ἐν τῇ ὑπακοῇ τῆς ἀληθείας διὰ πνεύματος εἰς φιλαδελφίαν ἀνυπόκριτον, ἐκ καθαρᾶς καρδίας ἀλλήλους ἀγαπήσατε ἐκτενῶς. **23** ἀναγεγεννημένοι οὐκ ἐκ σπορᾶς φθαρτῆς, ἀλλὰ ἀφθάρτου, διὰ λόγου ζῶντος Θεοῦ καὶ μένοντος εἰς τὸν αἰῶνα. **24** Διότι,

Πᾶσα σὰρξ ὡς χόρτος,  
καὶ πᾶσα δόξα ἀνθρώπου ὡς ἄνθος  
χόρτου.

Ἐξηράνθη ὁ χόρτος,  
καὶ τὸ ἄνθος αὐτοῦ ἐξέπεσε.

**25** τὸ δὲ ρῆμα Κυρίου μένει εἰς τὸν αἰῶνα.

Τοῦτο δέ ἐστι τὸ ρῆμα τὸ εὐαγγελισθὲν εἰς ὑμᾶς.

## 2

**1** Ἀποθέμενοι οὖν πᾶσαν κακίαν καὶ πάντα δόλον καὶ ὑποκρίσεις καὶ φθόνους καὶ πάσας καταλαλιάς, **2** ὡς ἀρτιγέννητα βρέφη, τὸ λογικὸν ἄδολον γάλα ἐπιποθήσατε, ἵνα ἐν αὐτῷ αὐξηθῆτε, **3** εἴπερ ἐγεύσασθε ὅτι χρηστὸς ὁ Κύριος· **4** πρὸς δὲν προσερχόμενοι, λίθον ζῶντα, ὑπὸ

άνθρωπων μὲν ἀποδεδοκιμασμένον, παρὰ δὲ Θεῷ ἐκλεκτόν, ἔντιμον, <sup>5</sup> καὶ αὐτοὶ ὡς λίθοι ζῶντες οἰκοδομεῖσθε οἴκος πνευματικός, ἵεράτευμα ἄγιον, ἀνευέγκαι πνευματικὰς θυσίας εὐπροσδέκτους τῷ Θεῷ διὰ Ἰησοῦ Χριστοῦ. <sup>6</sup> Διὸ καὶ περιέχει ἐν τῇ γραφῇ,

Ίδού, τίθημι ἐν Σιών λίθον ἀκρογωνιαῖον,  
ἐκλεκτόν, ἔντιμον·  
καὶ ὁ πιστεύων ἐπ' αὐτῷ οὐ μὴ καταισχυνθῇ.

<sup>7</sup> Υμῖν οὖν ἡ τιμὴ τοῖς πιστεύοντιν· ἀπειθοῦσι δέ,

Λίθον δὲ ἀπεδοκίμασαν οἱ οἰκοδομοῦντες,  
οὗτος ἐγενήθη εἰς κεφαλὴν γωνίας,

<sup>8</sup> καὶ,

Λίθος προσκόμματος  
καὶ πέτρα σκανδάλου·

οἵ προσκόπτουσι τῷ λόγῳ ἀπειθοῦντες· εἰς ὁ  
καὶ ἐτέθησαν.

<sup>9</sup> Υμεῖς δὲ γένος ἐκλεκτόν, βασίλειον  
ἵεράτευμα, ἔθνος ἄγιον, λαὸς εἰς περιποίησιν,  
ὅπως τὰς ἀρετὰς ἔξαγγείλητε τοῦ ἐκ σκότους  
ὑμᾶς καλέσαντος εἰς τὸ θαυμαστὸν αὐτοῦ  
φῶς· <sup>10</sup> οἱ ποτὲ οὐ λαός, νῦν δὲ λαὸς Θεοῦ· οἱ  
οὐκ ἡλεημένοι, νῦν δὲ ἐλεηθέντες.

<sup>11</sup> Αγαπητοί, παρακαλῶ ὡς παροίκους καὶ  
παρεπιδήμους, ἀπέχεσθαι τῶν σαρκικῶν

ἐπιθυμιῶν, αἵτινες στρατεύονται κατὰ τῆς ψυχῆς· <sup>12</sup> τὴν ἀναστροφὴν ὑμῶν ἐν τοῖς ἔθινεσιν ἔχοντες καλήν, ἵνα, ἐν ᾧ καταλαλοῦσιν ὑμῶν ὡς κακοποιῶν, ἐκ τῶν καλῶν ἔργων, ἐποπτεύσαντες, δοξάσωσι τὸν Θεὸν ἐν ἡμέρᾳ ἐπισκοπῆς.

<sup>13</sup> Ὑποτάγητε οὖν πάσῃ ἀνθρωπίνῃ κτίσει διὰ τὸν Κύριον· εἴτε βασιλεῖ, ὡς ὑπερέχοντι· <sup>14</sup> εἴτε ἡγεμόσιν, ὡς δι’ αὐτοῦ πεμπομένοις εἰς ἐκδίκησιν μὲν κακοποιῶν, ἔπαινον δὲ ἀγαθοποιῶν. <sup>15</sup> Ὄτι οὕτως ἐστὶ τὸ θέλημα τοῦ Θεοῦ, ἀγαθοποιοῦντας φιμοῦν τὴν τῶν ἀφρόνων ἀνθρώπων ἀγνωσίαν. <sup>16</sup> ὡς ἐλεύθεροι, καὶ μὴ ὡς ἐπικάλυμμα ἔχοντες τῆς κακίας τὴν ἐλευθερίαν, ἀλλ’ ὡς δοῦλοι Θεοῦ. <sup>17</sup> Πάντας τιμήσατε. Τὴν ἀδελφότητα ἀγαπᾶτε. Τὸν Θεὸν φοβεῖσθε. Τὸν βασιλέα τιμᾶτε.

<sup>18</sup> Οἱ οἰκέται, ὑποτασσόμενοι ἐν παντὶ φόβῳ τοῖς δεσπόταις, οὐ μόνον τοῖς ἀγαθοῖς καὶ ἐπιεικέσιν, ἀλλὰ καὶ τοῖς σκολιοῖς. <sup>19</sup> Τοῦτο γὰρ χάρις, εἰ διὰ συνείδησιν Θεοῦ ὑποφέρει τις λύπας, πάσχων ἀδίκως. <sup>20</sup> Ποῖον γὰρ κλέος, εἰ ἀμαρτάνοντες καὶ κολαφιζόμενοι ὑπομενεῖτε; Ἀλλ’ εἰ ἀγαθοποιοῦντες καὶ πάσχοντες ὑπομενεῖτε, τοῦτο χάρις παρὰ Θεῷ. <sup>21</sup> Εἰς τοῦτο γὰρ ἐκλήθητε, ὅτι καὶ Χριστὸς ἔπαθεν ὑπὲρ \*ἡμῶν, ἡμῖν ὑπολιμπάνων ὑπογραμμόν, ἵνα ἐπακολουθήσητε τοῖς ἵχνεσιν αὐτοῦ. <sup>22</sup> ὃς ἀμαρτίαν οὐκ ἐποίησεν,

---

\* **2:21** ἡμῶν, ἡμῖν | ὑμῶν, ὑμῖν ELZ

ούδε εύρέθη δόλος ἐν τῷ στόματι αὐτοῦ· <sup>23</sup> ὃς λοιδορούμενος οὐκ ἀντελοιδόρει, πάσχων οὐκ ἡπείλει, παρεδίδου δὲ τῷ κρίνοντι δικαίως· <sup>24</sup> ὃς τὰς ἀμαρτίας ἡμῶν αὐτὸς ἀνήνεγκεν ἐν τῷ σώματι αὐτοῦ ἐπὶ τὸ ξύλον, ἵνα, ταῖς ἀμαρτίαις ἀπογενόμενοι, τῇ δικαιοσύνῃ ζήσωμεν· οὗ τῷ μώλωπι αὐτοῦ ιάθητε. <sup>25</sup> Ἡτε γάρ ως πρόβατα πλαινώμενα· ἀλλ' ἐπεστράφητε νῦν ἐπὶ τὸν ποιμένα καὶ ἐπίσκοπον τῶν ψυχῶν ὑμῶν.

### 3

<sup>1</sup> Ὄμοίως, αἱ γυναῖκες, ὑποτασσόμεναι τοῖς ἱδίοις ἀνδράσιν, ἵνα, καὶ εἴ τινες ἀπειθοῦσι τῷ λόγῳ, διὰ τῆς τῶν γυναικῶν ἀναστροφῆς ἄνευ λόγου κερδηθήσωνται, <sup>2</sup> ἐποπτεύσαντες τὴν ἐν φόβῳ ἀγνὴν ἀναστροφὴν ὑμῶν. <sup>3</sup> Ὡν ἔστω οὐχ ὁ ἔξωθεν ἐμπλοκῆς τριχῶν, καὶ περιθέσεως χρυσίων, ἢ ἐνδύσεως ἴματίων κόσμος· <sup>4</sup> ἀλλ' ὁ κρυπτὸς τῆς καρδίας ἄνθρωπος, ἐν τῷ ἀφθάρτῳ τοῦ πραέος καὶ ἡσυχίου πνεύματος, ὁ ἔστιν ἐνώπιον τοῦ Θεοῦ πολυτελές. <sup>5</sup> Οὕτω γάρ ποτε καὶ αἱ ἄγιαι γυναῖκες αἱ ἐλπίζουσαι ἐπὶ τὸν Θεὸν ἐκόσμουν ἐαυτάς, ὑποτασσόμεναι τοῖς ἱδίοις ἀνδράσιν· <sup>6</sup> ως Σάρρα ὑπήκουσε τῷ Ἀβραάμ, κύριον αὐτὸν καλοῦσα, ἡς ἐγενήθητε τέκνα, ἀγαθοποιοῦσαι καὶ μὴ φοβούμεναι μηδεμίαν πτόησιν.

<sup>7</sup> Οἱ ἄνδρες ὄμοίως, συνοικοῦντες κατὰ γυνῶσιν, ως ἀσθενεστέρω σκεύει τῷ γυναικείῳ

ἀποινέμοντες τιμήν, ὡς καὶ συγκληρονόμοι χάριτος ζωῆς, εἰς τὸ μὴ ἐκκόπτεσθαι τὰς προσευχὰς ὑμῶν.

<sup>8</sup> Τὸ δὲ τέλος, πάντες ὄμόφρονες, συμπαθεῖς, φιλάδελφοι, εὔσπλαγχνοι, φιλόφρονες· <sup>9</sup> μὴ ἀποδιδόντες κακὸν ἀντὶ κακοῦ, ἢ λοιδορίαν ἀντὶ λοιδορίας· τούναντίον δὲ εὐλογοῦντες, εἰδότες ὅτι εἰς τοῦτο ἐκλήθητε, ἵνα εὐλογίαν κληρονομήσητε.

<sup>10</sup> Ὁ γὰρ θέλων ζωὴν ἀγαπᾶν,  
καὶ ἴδειν ἡμέρας ἀγαθάς,  
παυσάτω τὴν γλῶσσαν αὐτοῦ ἀπὸ κακοῦ,  
καὶ χείλη αὐτοῦ τοῦ μὴ λαλῆσαι δόλον·

<sup>11</sup> ἐκκλινάτω ἀπὸ κακοῦ, καὶ ποιησάτω  
\*ἀγαθόν·

ζητησάτω εἰρήνην, καὶ διωξάτω αὐτήν.

<sup>12</sup> Ὄτι οἱ ὄφθαλμοὶ Κυρίου ἐπὶ δικαίους,

καὶ ὥτα αὐτοῦ εἰς δέησιν αὐτῶν·  
πρόσωπον δὲ Κυρίου ἐπὶ ποιοῦντας κακά.

<sup>13</sup> Καὶ τίς ὁ κακώσων ὑμᾶς, ἔὰν τοῦ ἀγαθοῦ μιμηταὶ γένησθε; <sup>14</sup> Ἀλλ᾽ εἰ καὶ πάσχοιτε διὰ δικαιοσύνην, μακάριοι· τὸν δὲ φόβον αὐτῶν μὴ φοβηθῆτε, μηδὲ ταραχθῆτε· <sup>15</sup> Κύριον δὲ τὸν Θεὸν ἀγιάσατε ἐν ταῖς καρδίαις ὑμῶν· ἔτοιμοι δὲ ἀεὶ πρὸς ἀπολογίαν παντὶ τῷ αἰτοῦντι ὑμᾶς λόγον περὶ τῆς ἐν ὑμῖν ἐλπίδος, μετὰ πραῦτητος καὶ φόβου· <sup>16</sup> συνείδησιν ἔχοντες ἀγαθήν, ἵνα, ἐν ᾧ καταλαλῶσιν ὑμῶν ὡς

---

\* <sup>3:11</sup> ἀγαθόν· ζητησάτω | — ST

κακοποιῶν, καταισχυνθῶσιν οἱ ἐπηρεάζοντες  
ὑμῶν τὴν ἀγαθὴν ἐν Χριστῷ ἀναστροφήν.  
**17** Κρεῖττον γὰρ ἀγαθοποιοῦντας, εἰ θέλει τὸ  
θέλημα τοῦ Θεοῦ, πάσχειν, ἢ κακοποιοῦντας.

**18** Ὄτι καὶ Χριστὸς ἄπαξ περὶ ἀμαρτιῶν  
ἐπαθεὶς, δίκαιος ὑπὲρ ἀδίκων, ἵνα ἡμᾶς  
προσαγάγῃ τῷ Θεῷ, θανατωθεὶς μὲν σαρκί,  
ζωοποιηθεὶς δὲ τῷ πνεύματι, **19** ἐν ᾧ καὶ τοῖς  
ἐν φυλακῇ πνεύμασι πορευθεὶς ἐκήρυξεν,  
**20** ἀπειθήσασί ποτε, ὅτε ἄπαξ ἐξεδέχετο  
ἡ τοῦ Θεοῦ μακροθυμία ἐν ἡμέραις Νῶε,  
κατασκευαζομένης κιβωτοῦ, εἰς ἣν ὄλιγαί,  
τοῦτ' ἔστιν ὀκτὼ ψυχαί, διεσώθησαν δι'  
ὑδατος· **21** Ὁτικαὶ ἡμᾶς ἀντίτυπον νῦν σώζει  
βάπτισμα, οὐ σαρκὸς ἀπόθεσις βύπου, ἀλλὰ  
συνειδήσεως ἀγαθῆς ἐπερώτημα εἰς Θεόν,  
δι' ἀναστάσεως Ἰησοῦ Χριστοῦ, **22** ὃς ἔστιν  
ἐν δεξιᾷ τοῦ Θεοῦ, πορευθεὶς εἰς οὐρανόν,  
ὑποταγέντων αὐτῷ ἀγγέλων καὶ ἐξουσιῶν  
καὶ δυνάμεων.

## 4

**1** Χριστοῦ οὗν παθόντος ὑπὲρ ἡμῶν σαρκί,  
καὶ ὑμεῖς τὴν αὐτὴν ἔννοιαν ὀπλίσασθε· ὅτι ὁ  
παθὼν ἐν σαρκί, πέπαυται ἀμαρτίας· **2** εἰς τὸ  
μηκέτι ἀνθρώπων ἐπιθυμίαις, ἀλλὰ θελήματι  
Θεοῦ τὸν ἐπίλοιπον ἐν σαρκὶ βιωσαι χρόνον.  
**3** Ἀρκετὸς γὰρ ἡμῖν ὁ παρεληλυθώς χρόνος τοῦ  
βίου τὸ θέλημα τῶν ἐθνῶν κατεργάσασθαι,  
πεπορευμένους ἐν ἀσελγείαις, ἐπιθυμίαις,

---

† 3:21 ϖ | ô ST

οίνοφλυγίαις, κώμοις, πότοις, καὶ ἀθεμίτοις εἰδωλολατρείαις· <sup>4</sup> ἐν ὦ ξενίζονται, μὴ συντρεχόντων ὑμῶν εἰς τὴν αὐτὴν τῆς ἀσωτίας ἀνάχυσιν, βλασφημοῦντες· <sup>5</sup> οἵ ἀποδώσουσι λόγον τῷ ἔτοίμως ἔχοντι κρῖναι ζῶντας καὶ νεκρούς. <sup>6</sup> Εἰς τοῦτο γὰρ καὶ νεκροῖς εὐηγγελίσθη, ἵνα κριθῶσι μὲν κατὰ ἀνθρώπους σαρκί, ζῶσι δὲ κατὰ Θεὸν πιεύματι.

<sup>7</sup> Πάντων δὲ τὸ τέλος ἥγγικε· σωφρονήσατε οὖν καὶ νήψατε εἰς τὰς προσευχάς· <sup>8</sup> πρὸ πάντων δὲ τὴν εἰς ἑαυτοὺς ἀγάπην ἐκτενῆ ἔχοντες, ὅτι \*ἡ ἀγάπη καλύψει πλῆθος ἀμαρτιῶν· <sup>9</sup> φιλόξενοι εἰς ἀλλήλους ἄνευ γογγυσμῶν· <sup>10</sup> ἔκαστος καθὼς ἔλαβε χάρισμα, εἰς ἑαυτοὺς αὐτὸ διακονοῦντες, ὡς καλοὶ οἰκονόμοι ποικίλης χάριτος Θεοῦ· <sup>11</sup> εἴ τις λαλεῖ, ὡς λόγια Θεοῦ· εἴ τις διακονεῖ, ὡς ἐξ ἰσχύος ἡς χορηγεῖ ὁ Θεός· ἵνα ἐν πᾶσι δοξάζηται ὁ Θεός διὰ Ἰησοῦ Χριστοῦ, ὡς ἐστὶν ἡ δόξα καὶ τὸ κράτος εἰς τοὺς αἰῶνας τῶν αἰώνων. Ἀμήν.

<sup>12</sup> Ἀγαπητοί, μὴ ξενίζεσθε τῇ ἐν ὑμῖν πυρώσει πρὸς πειρασμὸν ὑμῖν γινομένῃ, ὡς ξένου ὑμῖν συμβαίνοντος· <sup>13</sup> ἀλλὰ τοῦτο καθόδο κοινωνεῖτε τοῖς τοῦ Χριστοῦ παθήμασι, χαίρετε, ἵνα καὶ ἐν τῇ ἀποκαλύψει τῆς δόξης αὐτοῦ χαρῆτε ἀγαλλιώμενοι. <sup>14</sup> Εἴ ὄνειδίζεσθε ἐν ὄνόματι Χριστοῦ, μακάριοι· ὅτι τὸ τῆς

---

\* <sup>4:8</sup> ἡ | — ST    † <sup>4:13</sup> καθὸ | καθὼς ELZ

δόξης καὶ τὸ τοῦ Θεοῦ πνεῦμα ἐφ' ὑμᾶς ἀναπαύεται· κατὰ μὲν αὐτοὺς βλασφημεῖται, κατὰ δὲ ὑμᾶς δοξάζεται. <sup>15</sup> Μὴ γάρ τις ὑμῶν πασχέτω ὡς φονεύς, ἢ κλέπτης, ἢ κακοποιός, ἢ ὡς ἄλλοτριοεπίσκοπος. <sup>16</sup> εἰ δὲ ὡς Χριστιανός, μὴ αἰσχυνέσθω, δοξαζέτω δὲ τὸν Θεὸν ἐν τῷ μέρει τούτῳ. <sup>17</sup> Ὄτι ὁ καιρὸς τοῦ ἀρξασθαι τὸ κρίμα ἀπὸ τοῦ οἴκου τοῦ Θεοῦ· εἰ δὲ πρῶτον ἀφ' ἡμῶν, τί τὸ τέλος τῶν ἀπειθούντων τῷ τοῦ Θεοῦ εὐαγγελίῳ; <sup>18</sup> Καὶ

εἰ ὁ δίκαιος μόλις σώζεται,  
οἱ ἀσεβῆς καὶ ἀμαρτωλὸς ποῦ φανεῖται;

<sup>19</sup> Ὄστε καὶ οἱ πάσχοντες κατὰ τὸ θέλημα τοῦ Θεοῦ, ὡς πιστῷ κτίστῃ παρατιθέσθωσαν τὰς ψυχὰς ἐαυτῶν ἐν ἀγαθοποιίᾳ.

## 5

<sup>1</sup> Πρεσβυτέρους τοὺς ἐν ὑμῖν παρακαλῶ ὁ συμπρεσβύτερος καὶ μάρτυς τῶν τοῦ Χριστοῦ παθημάτων, ὁ καὶ τῆς μελλούσης ἀποκαλύπτεσθαι δόξης κοινωνός. <sup>2</sup> ποιμάνατε τὸ ἐν ὑμῖν ποίμνιον τοῦ Θεοῦ, ἐπισκοποῦντες μὴ ἀναγκαστῶς, ἀλλ' ἐκουσίως· μηδὲ αἰσχροκερδῶς, ἀλλὰ προθύμως. <sup>3</sup> μηδ' ὡς κατακυριεύοντες τῶν κλήρων, ἀλλὰ τύποι γινόμενοι τοῦ ποιμνίου. <sup>4</sup> Καὶ φανερωθέντος τοῦ ἀρχιποίμενος, κομιεῖσθε τὸν ἀμαράντινον τῆς δόξης στέφανον.

<sup>5</sup> Ὁμοίως, νεώτεροι, ὑποτάγητε πρεσβυτέροις· πάντες δὲ ἀλλήλοις

ύποτασσόμενοι, τὴν ταπεινοφροσύνην  
έγκομβώσασθε· ὅτι ὁ Θεὸς ὑπερηφάνοις  
ἀντιτάσσεται, ταπεινοῖς δὲ δίδωσι χάριν.

<sup>6</sup> Ταπεινώθητε οὖν ὑπὸ τὴν κραταιὰν χεῖρα  
τοῦ Θεοῦ, ἵνα ὑμᾶς ὑψώσῃ ἐν καιρῷ, <sup>7</sup> πᾶσαν  
τὴν μέριμναν ὑμῶν ἐπιτρέψαντες ἐπ' αὐτόν,  
ὅτι αὐτῷ μέλει περὶ ὑμῶν.

<sup>8</sup> Νήψατε, γρηγορήσατε· ὅτι ὁ ἀντίδικος  
ὑμῶν διάβολος, ὡς λέων ὠρυόμενος,  
περιπατεῖ ζητῶν τίνα καταπίῃ. <sup>9</sup> Ὡς ἀντίστητε  
στερεοὶ τῇ πίστει, εἰδότες τὰ αὐτὰ τῶν  
παθημάτων τῇ ἐν κόσμῳ ὑμῶν ἀδελφότητι  
ἐπιτελεῖσθαι. <sup>10</sup> Ό δὲ Θεὸς πάσης χάριτος,  
ὁ καλέσας ἡμᾶς εἰς τὴν αἰώνιον αὐτοῦ  
δόξαν ἐν Χριστῷ Ἰησοῦ, ὀλίγον παθόντας  
αὐτὸς καταρτίσαι ὑμᾶς, στηρίξαι, σθενώσαι,  
θεμελιώσαι. <sup>11</sup> Αὐτῷ ἡ δόξα καὶ τὸ κράτος εἰς  
τοὺς αἰῶνας τῶν αἰώνων. Άμήν.

<sup>12</sup> Διὰ Σιλουανοῦ ὑμῖν τοῦ πιστοῦ ἀδελφοῦ,  
ὡς λογίζομαι, δι’ ὀλίγων ἔγραψα, παρακαλῶν  
καὶ ἐπιμαρτυρῶν ταύτην εἴναι ἀληθῆ χάριν  
τοῦ Θεοῦ εἰς ἡν ἐστήκατε. <sup>13</sup> Ασπάζεται ὑμᾶς  
ἡ ἐν Βαβυλῶνι συνεκλεκτή, καὶ Μάρκος ὁ υἱός  
μου. <sup>14</sup> Ασπάσασθε ἀλλήλους ἐν φιλήματι  
ἀγάπης.

Εἰρήνη ὑμῖν πᾶσι τοῖς ἐν Χριστῷ Ἰησοῦ.  
Άμήν.

**Η Καινή Διαθήκη**  
**The Greek Textus Receptus New Testament with**  
**manuscript annotations by Adam Boyd**

Public Domain

Language: Ελληνικά (Greek, Ancient)

Manuscript comparison footnotes dedicated to the Public Domain by Adam Boyd. The Greek Textus Receptus New Testament is firmly in the Public Domain due to its age.

2022-10-28

---

PDF generated using Haiola and XeLaTeX on 28 Oct 2022 from source files dated 28 Oct 2022  
14938461-2b7e-53fc-be03-d6f4d53f0f00